

BIL-BIEB MITBUQ

Traduzzjoni għall-Malti minn Kevin Saliba tad-dramm

Huis clos ta' Jean-Paul Sartre

Direzzjoni ta' Tyrone Grima

27-29^{ta'}

Jannar 2023



MCAST

© 2023 Fondazzjoni Kreattività

Id-drittijiet kollha riservati. L-ebda parti minn din il-pubblikazzjoni ma tista' tiġi riprodotta fi kwalunkwe forma jew bi kwalunkwe mod, kemm b'mod elettroniku kif ukoll mekkaniku, inkluż il-fotokopjar, ir-registrazzjoni, jew kwalunkwe sistema ta' hażna jew irkupru tal-informazzjoni, minghajr permess bil-miktub minn qabel mill-organizzaturi.

www.kreattivita.org

BIL-BIEB MITBUQ

Traduzzjoni għall-Malti minn Kevin Saliba tad-dramm

Huis clos ta' Jean-Paul Sartre

Direzzjoni ta' Tyrone Grima



Nota mill- produttur u t-traduttur

Kevin Saliba

“*Mel’hawn ahna insomma...*”

Hekk jiftah id-dramm *Huis clos* ta’ Jean-Paul Sartre. *So here we are. Dunque, ecco. Alors voilà.*

Ftit kelmiet li kull darba li nismagħhom – ikun xi jkun l-ilsien – dlonk għadhom jeħduni daqs hamsa u ghoxrin sena lura fiż-żmien. Dik il-habta mhux lejn xi teatru, iżda biswit il-bank tal-bar tal-każin tal-futbol tar-raħal jien u nithaddet m’għalliem – anzi surmast – li bejn boqqa birra u oħra kien fetahli berah hafna bibien, mhux l-inqas bid-diskors dwar l-infern skont dan id-dramm.

Fl-istess waqt dal-ftit kelmiet jeħduni lura wkoll fil-lezzjonijiet tal-letteratura Maltija ta’ ċertu għalliem iehor – illum kittieb kontemporanju Malti ewlieni – minn żmien il-kulleġġ, sewwasew f’dawk l-istess xhur tal-laqgħat kemxejn klandestini mas-surmast wara l-lezzjonijiet tal-Mużew. Anke f’dawk il-lezzjonijiet tal-Malti ġieli ssemma Sartre, id-dramm *No Exit*, “in-nies tad-dinja” u l-infern. Hemmhekk ukoll infethu bosta bibien, għandu mnejn wisq għal tfajjel ta’ sittax-il sena. Kif jgħid Rimbaud: “hadd ma jkun serju ta’ sbatax...”

Ibda biex dan l-infern imminenti ma kienx xi mkien imbiegħed bħal dak illi kont għadni nisma’ dwaru – qalb il-kandidati, is-soċji u l-katekisti – mingħand is-Superjur tal-qasam waqt l-Assenjatur Mużewmin. Lanqas ma kellu x’jaqsam ma-tniebri daqstant iehor remoti ta’ Dante li f’dawk ix-xhur tant kont nogħxa nisthajjel waqt il-lezzjonijiet tat-Taljan.

Ormaj kien beda jkala s-siparju fuq żmien il-hrejjef – dad-dramm, il-vendetta tiegħi.

“Haw’ xi infern aktar tal-waħx, tabilhaqq minnu u ta’ veru minn dan t’issa?,” kien spiss jistaqnsini ċertu Jim Morrison qabel kont nintilef fin-nghas wara ġurnata skola, mużew u każin – fhimt li htiegħi niħażżem.

Bil-kontra tal-oħrajn, l-infern skont Sartre huwa lok minimalist, immedjat u taṅġibbli. Inħossuh b’idejna bla hedu, nghixuh kuljum u triq ’il barra mhux lakemm issibha. Għaldaqstant hu hrafra li fl-aħħar mill-aħħar mhi hrafra xejn. “Insomma, dan hu l-infern mela. ‘Qas f’mitt sena ma kont inniżżilha din...,” jistqarr Garcin ma’ Než u Estelle lejn tmien id-dramm. Forsi dak is-sabiħ tiegħu, almenu: ma tobsrux.

Dan ix-xogħol teatrali ta’ Sartre – kapulavur tal-eżistenzjalizmu Franciż – b’xi mod jew ieħor bqajt inġorru miegħi sal-lum, tant li daqs hames snin ilu qtajtaha li nniedi hidma fuq produzzjoni multidixxiplinari tiegħu bl-ilsien Malti. Tul it-triq jien u shabi tal-kollettiv kreattiv iltqajna ma’ bosta intoppi, b’mod partikulari l-pandemija li kważi xejnet għalkollox it-twettiq tal-proġett. Anke dik kienet l-infern, iżda inzerta li l-bieb ma kienx mitbuq għalkollox...

Ladarba dahlet fil-kredu l-pandemija ma nistax ma nirrmarkax illi l-infern skont Sartre għandu hafna mill-imxijiet: ifaqqas malajr, jinfirex bilgri, jittiehed bejn “in-nies tad-dinja”, ikidd qatigh, kapaċi joqtlok jekk isibek xipli. Aghar minn hekk, m’hemmx

tilqim kontra dal-hwejjeg... għajr il-libertà tagħna bħalma darba spjega Sartre tant snin wara l-ewwel rappreżentazzjoni ta’ dan ix-xogħol. L-awtur kien saħaq li l-istqarrija “l-infern in-nies tad-dinja” spiss tintfiehmed hażin, ġieli saħansitra wkoll bħala xi haqq miżantropu la Schopenhauer. Dan mhux bilfors il-każ.

Li ried iwasslilna Sartre – il-hassieb tal-libertà per eċċellenza – pjuttost huwa li, fi kliemu stess, “jeżistu għadd kbir ta’ nies li jinsabu fl-infern għax jiddependu wisq mill-ġudizzju tal-oħrajn... Dawn n-nies huma bħal mejtin, fis-sens li ma jistgħux ikissru l-gaġġa tal-problematiki, tal-inkwiet u tad-drawwiet li jkollhom... It-tliet karattri li ser tisimghu f’*Bil-Bieb Mitbuq* lilna ma jixbhuniex, ġaladarba aħna lkoll haġġin mentri dawn huma mejtin. Lkun xi jkun iċ-ċirku infernali li qegħdin nghixu fih, nemmen li aħna liberi li nkissruh. U kemm-il darba n-nies ma jkissruh, jibqgħu hemmhekk għax iridu huma, liberament. Għaldaqshekk ipogġu, liberament, lillhom infushom fl-infern”.

U mela għaldaqstant għalina llum – ladarba ormaj hadna did-drawwa tant dubjuża li saħansitra nittantaw nsibu lil xulxin minn ġos-simulari tal-panoptikons tal-midji soċjali – għandu mnejn dan id-dramm sar ferm iżjed punġenti u ferm iżjed urġenti.

“Mel’hawn aħna insomma... Insomma, inkompluha mela...”

Merħba!



Nota mid-direttur

Tyrone Grima

Hemm opportunitajiet li jiġu jħabbtulek fuq bieb il-karriera tiegħek darba biss. Meta Kevin Saliba ċempilli, daqs hames snin ilu, bil-proposta tiegħu li nidderieġi *Bil-Bieb Mitbuq*, qalbi ħebritni minnufih illi din żgur kienet wahda minnhom.

Dan id-dramm ta' Jean-Paul Sartre ili midhla tiegħu sa minn meta kont nistudja għall-Baċċellerat fil-Franċiż. Kull min bħali jhoss ġibda partikulari lejn id-dinja Frankofona – l-iżjed jekk jahdem ukoll fit-teatru – aktarx ikun qara kif ukoll ra dan ix-xogħol, tal-inqas darba. Nghid għalija meta kont student saħansitra 'dderigejt' xena qasira minnu fuq ir-radju. Mat-tnax-il sena ilu kelli wkoll ix-xorti li nara dan ix-xogħol jittella' f'Malta – għad illi dakinhar bl-Ingliż – mid-direttur Albert Marshall. Madankollu ftit li xejn kelli ħjiel illi xi darba r-rapport tiegħi ma' dan id-dramm kellu jissokta.

Mhux faċli li minn qarrej jew spettatur ta' biċċa xogħol – tkun xi tkun – dlonk imbagħad issib ruhek f'hin bla waqt fil-qagħda ta' direttur. L-ekwazzjoni tinbidel qatigh meta test ma jibqax iktar xogħol letterarju: ibda biex jeħtiegħlek issib vejjikoli innovattivi biex tipprezentah b'modi rilevanti għall-udjenzi lokali ta' żmienek. Hemmhekk jibdew l-isfidi kollha.

Din il-produzzjoni xeħtet lejna għadd kbir ta' sfidi, kemm kreattivi kif ukoll ta' xorta oħra. M'għandix spazju biżżejjed hawnhekk biex inniżżilhom kollha. Madankollu ma nistax ma nsemmix – lil hinn mill-isfidi kreattivi – l-ingombri tal-pandemija. Dan ix-xogħol kien skedat għall-2020 – f'dik is-sena li ngħalaq kulm'hawn u d-dinja waqfet hešrem. Iktar tard fl-istess sena għamilna tentattiv iehor, iżda ma kellux ikun: it-teatri baqghu magħluqin u r-restrizzjonijiet soċjali –

speċjalment fuq id-distanza fiżika – ma hallewniex nipprezentaw dan ix-xogħol skont kif ridna ahna.

Forsi l-kelma 'miraklu' ma toqgħodx tajjeb f'kuntest ta' drammi miktub minn Sartre. Iżda l-fatt sagrusant li wara daż-żmien kollu – u minkejja kolloxx – il-formazzjoni tal-kollettiv kreattiv tagħna baqgħet kważi l-istess żgur mhux xi haġa tas-soltu. Miraklu jew mhux, żgur ma konniex naslu s'hawn mingħajr id-determinazzjoni li tant spikkat f'kull parteċipant illi bis-saħħa tiegħu jew tagħha intom illejla tistgħu taraw dan ix-xogħol.

Għalhekk issa nistedinkom il-koll biex – imqar għal ftit – tissieħbu ma' Garcin, Inež u Estelle kif ukoll magħna f'dan *l-infern tagħna*.







André Mangion

André Mangion huwa kittieb kif ukoll attur.

Beda t-taħriġ tiegħu ġewwa Freespirit Acting u kompla bit-taħriġ fi ħdan it-Teatru Manoel mal-grupp Teatru Manoel Youth Theatre.

Fl-2012 kiteb u ħa sehem fid-dramm *It-Tfajjel ta' fuq il-Bandla* li rebah l-ewwel edizzjoni tas-Social Theatre Contest.

Daqs sena wara rebah ukoll il-konkors Letteratura għaż-Żgħażaġh bin-novella tiegħu *Tattoo*.

Fl-2016 ipproduċa l-ewwel spetaklu tiegħu, *Teatr-ejn* – programm doppju li ttella' fi Spazju Kreattiv.

Fl-2018 kiteb u pproduċa flimkien ma' Teatru Malta *Raymond "Fight" Beck* – proġett illi għaqqad flimkien b'ċerta ħila t-teatru u l-boxing. Id-dramm ġie nnominat għall-premju tal-Aktar Proġett Innovattiv tal-istaġun teatrali 2017/2018. Id-dramm aktar tard nqara fuq il-palk fl-Istituto Cervantes ta' New York u ġie adattat u mtella' waqt l-Altifest tal-Fondazzjoni Valletta 2018.

Fil-Cospicua Short Play Festival, fl-2020 rebah il-premju għall-aħjar kitba u l-aħjar attur bix-xogħol ta' versi teatrali sperimentali *id-dawl mit-tieqa tassitt sular // il-warda bla xewk fuq iċ-ċinta tal-ġnien*.

Wieħed mill-iktar xogħlijiet riċenti tiegħu kien *Ta' Fuqha Senduqha* (Toni Attard, 2022) – drammi bil-Malti miktub minnu dwar il-faqar f'Malta li ttella' fi spazju Kreattiv b'risq il-YMCA.

Produzzjonijiet notevoli oħra bis-sehem ta' Mangion jinkludu *Mela Hawn xi Manikomju?* (2016); *Ħekuba* (2016), *B'Tal-Linja Jaqbillek Żgur* (2017), *Il-Mitt Fehma tal-Kavallier John Gordimaina O.S.C.I* (2017), *Il-Hanina Maddalena* (2018), *Repubblika Immakulata* (2019), *Rinoċeronti* (2019) u *Castillo* (2022).



Sean Briffa

Sean Briffa huwa attur u artist tal-ispettaklu.

Fuq il-palk interpreta għadd ta' rwoli fi drammi bħal *Marti Martek*, *Martek Marti* (Malcolm Galea, 2016) u *Sibna ż-Żejt* (Wayne Flask, 2015) fit-Teatru Manoel.

Briffa jagħmel spetakli bil-pupazzi kif ukoll bin-nar ma' Malta kollha.

Jgħaqqad il-kompetenzi artistici tiegħu billi juża pupazzi maħluqin minnu stess u jesebixxi fil-pubbliku l-arti tal-poi fuq il-palk, kif spiss wera f'pantomimi u f'xogħlijiet oħra.

L-iktar xogħlijiet artistici li jfittex Briffa huma dawk illi jippermettulu jsawwar kollox mill-bidu nett, spiss billi jesperimenta u jimprovizza b'kunċetti ġodda.



Antonella Axisa

Antonella Axisa hija attriċi full-time, preżentatriċi u artist voiceover. B'hila notevoli għall-aċċenti tohloq karattri għall-films u għat-teatru permezz ta' lehinha u ġsimha.

Bhala attriċi, l-esperjenza u t-taħriġ tagħha jkopru t-teatru, il-films u t-televiżjoni. Axisa bdiet titharreġ fl-iskola nazzjonali tad-drama ta' Malta u bdiet tipprattika fil-grupp teatrali tagħha aleateia.

Fl-2005 bdiet Masters in Performance fil-Goldsmiths College u mbagħad bdiet taħdem f'Londra bhala attriċi professjonali. Fi Brussell tharrġet fit-teknika Meisner ma' Larry Silverberg u fit-Teknika Chubbuck ma' John Flanders.

Bejn l-2014 u l-2015 attendiet kors intensiv fil-Lee Strasberg Theatre and Film Institute f'Los Angeles u kompletet it-taħriġ tagħha fit-Teknika Chubbuck fl-Ivana Chubbuck Studio.

Lura f'Malta Axisa bdiet tinterpreta r-rwol ta' Ashley fis-soap opera ta' TVM *Hbieb u Għedewwa*. Hadmet żewġ drammi fit-Teatru Manoel: *Sibna z-Żejt* (Wayne Flask) u *Habbilni Ha Nirbaħ* (Simon Bartolo) u interpretat ir-rwol ta' Kummissarju tal-Pulizija fil-cabaret *Balzunetta Towers* li kien parti mill-Malta International Arts Festival.

Interpretat ukoll rwoli f'*Moving Mountains* (Spazju Kreattiv) u *En Folkefiende* (Blue Box). Ta' min jinnota b'mod partikulari s-sehem tagħha bhala Martiża fil-produzzjoni memorabbli *Boulevard* ta' Francis Ebejer fit-Teatru Manoel.

Axisa kellha rwoli f'diversi films, fosthom *A Borrowed Scent* (2013), *House of Thought* (2013) u *Simshar* (2014).

Fis-sajf tal-2017 hadet fl-akbar proġett tagħha s'sissa meta pproduċiet il-film qasir tagħha *Marbut*, iffinanżjat mill-Malta Film Fund. Il-film issa qed jintwera f'diversi festivals. Aktar tard dik is-sena kellha sehem fil-film qasir ta' Chris Zarb *The Last Grain* (2017).

Bhala preżentatriċi Axisa pprezentat iċ-ċerimonji tal-ftuh u tal-għeluq (mal-attur Thomas Camilleri) tal-Valletta Film Festival kif ukoll bosta avvenimenti ohra relatati mal-midja u l-kultura, inkluż il-Malta International Choir Festival u l-edizzjoni tal-2016 Malta Jazz Festival organizza mill-Kunsill Malti għall-Arti.



Sarah Camilleri

Sarah Camilleri bdiet tiżfen ta' erba' snin.

Kisbet Diploma fil-Balet Klassiku u fiż-Żfin Modern mill-assoċjazzjoni British Theatre Dance (MBTDA) u mbagħad Baċcellerat fit-Teatru u l-Komunikazzjoni kif ukoll PGCE fid-Drama.

Fost dixiplini ohra studjat it-teatru mużikali, ir-reatar, l-arti tal-prestazzjoni u t-teatru kontemporanju u interkulturali.

Ilha kważi hamsa u ghoxrin sena tghallem id-drama f'diversi skejjel tad-drama.

Bhala żeffiena Camilleri kienet parti minn The Alison White Dancers u tul is-snin ippreżentat xogħol ta' koreografija u ta' żfin f'ghadd ta' musicals, kunċerti, festivals tal-kanzunetti, drammi u programmi televiżivi.

Tul dawn l-aħħar erbgha u ghoxrin sena dehret f'bosta films, reklami, filmati mużikali u drammi televiżivi lokali.

Fil-livell internazzjonali Camilleri tat diversi wirjiet fl-Ingilterra, fl-Italja, fl-Awstrija, fil-Ġermanja u saħansitra fl-Indja.

Ġiet innominata darbtejn għall-Aħjar Attriċi Mara fil-Malta Television Awards. Fl-2020 rebħet dan l-istess premju fis-CSPF kif ukoll il-premju għall-Aqwa Attriċi Mara fi Rwol Sekondarju fil-Malta Film Awards 2022.

Bhalissa Camilleri qiegħda ssegwi Maġisteru fit-Teatru u l-Prezentazzjoni ta' Xoghlijiet Teatrali filwaqt li tghallem fil-Malta School of Drama and Dance.



Yuko Kominami

Yuko Kominami hija żeffiena u koreografa Ġappuniża bbażata fil-Portugall.

Studjat u tharrġet f'Tokyo fl-istil kontemporanju teatru-danza Butō. Kisbet Baċċeriat fl-Istorja tal-Ġappun fl-Università ta' Waseda, u mbagħad segwiet Diploma Professionali fl-Istudji taż-Żfin Komunitarju kif ukoll Programm ta' Studju Indipendenti fil-Labelan Center ta' Londra. Fl-2006 kisbet ukoll Maġisteru fil-Kultura, l-Istorja u l-Prattiki taż-Żfin mill-Università ta' Surrey.

Bejn l-2007 u l-2010 Kominami hadmet ma' bosta koreografi, żeffiena, mużiċisti, artisti u diretturi teatrali fil-kumpanija taż-żfin *TEN PEN Chū ART LABOR* taht id-direzzjoni ta' Yumiko Yoshioka u Joachim Manger. Tul is-snin ipprezentat ix-xogħol tagħha f'diversi festivals prestiġjużi, fosthom fil-Festivalul International de Teatru de la Sibiu (2005) fil-Festival June Events – Atelier de Paris Carolyn Carlson (2010), fil-Les Repérages Danse f'Lille (2013), fil-Bijennali tal-Arti tal-Ispettaklu Body Radical f'Budapest (2015) u darbtejn fil-Bijennali ta' Odisha fl-Indja (2015, 2017).

Bil-koreografiji tagħha – l-iżjed b'dawk misnugħa fuq it-teknika kontemporanja Ġappuniża Butō – Kominami ġibdet fuqha l-attenzjoni ta' bosta koreografisti minn għadd ġmielu ta' pajjiżi, fosthom il-Lussemburgu, Franza, il-Ġermanja, il-Belġju, Spanja, il-Portugall, l-Italja, l-Ungerija, ir-Rumanija, il-Latvja, il-Finlandja, it-Turkija, ir-Renju Unit, il-Ġappun, iċ-Ċina, l-Indja u l-Perù.

Ix-xogħlijiet tagħha jinkludu *Ones.Voices* (Steve Kaspar, 2004), *Linnunrata* (2007) u *reMEMBRANEce* (Catherine Richard/Emre Sevindik, 2009), *Project O* (Rajivan Ayyappan/Emanuela Iacopini/Kunihiko Matsuo, 2010), *Mayu* (Tomás Tello, 2011), *Recollections* (Kunihiko Matsuo, 2012), *Grass Worm-Summer Grass* (2013), *Three Short Stories* (Sayoko Onishi, 2015) u *Dreaming Scarlet Medusa* (Diego Vizcarra/Tomás Tello, 2017).

Ix-xogħol koreografiku ta' Kominami sikwit jiżvolġi f'mossi esperimentali danza-teatrali li fi kliemha tiddeskrivihom bhala movimenti ta' tiswir li jishqu fuq l-inevitabbiltà tal-preżent immedjat.

Il-qofol tal-koreografiji ta' Kominami spiss jitnebbah minn bosta stati estremi tal-eżistenza, fosthom mil-lok u mill-punt fejn l-intensitajiet separati tal-individwi mhux biss jiltaqgħu iżda wkoll jixxebilku l-koll f'xulxin, u dan f'wiehed mill-istili maġġuri Ażjatiċi taż-żfin teatrali kontemporanju.



Jill Crovisier

Imwiela fl-1987 fil-Lussemburgu, l-artista multidixiplinari Jill Crovisier iggradwat fil-balet u fiż-żfin kontemporanju mill-Konservatorju ta' Esch-sur-Alzette qabel komplet l-istudji taghha fiċ-Ċina, Franza, l-Istati Uniti, l-Indoneżja u l-Iżrael.

Intant iggradwat ukoll bhala għalliema taż-żfin.

Artista ferm meqjuma fil-livell internazzjonali, hadet sehem fi proġetti u kreażjonijiet taż-żfin terapewtiċi li jwasslu l-qawwa taż-żfin u tal-arti kontemporanja lil udjenzi dejjem akbar. Tilgħab b'bidliet dinamiċi mhux mistennija, kwalitajiet differenti ta' moviment, strutturi preċiżi fl-ispażju u immaġnijiet qawwiya.

Crovisier ilha taħdem mill-2007 bhala żeffiena professjonali u mill-2013 ukoll bhala koreografa, vidjografa u disnjatriċi tal-hoss. Rebbieha ta' diversi premji, hadet sehem f'kompetizzjonijiet koreografiki prestiġjużi f'Hanover, Kopenhagen, Stuttgart, Masdanza u ntgħażlet mill-pjattaforma Lucky Trimmer.

F'Jannar 2019 irċeviet premju onorarju mill-belt Lussemburgiża ta' Rumelange għall-kisbiet eċċezzjonali taghha fiż-żfin u l-koreografija.

Fl-istess sena, rebhet il-Letzebuerger Danzpreis kif ukoll il-premju PEARLS għall-film qasir taghha *NILYNDA*.

Fl-2021 holqot il-biċċa taż-żfin (Tanzabend) għall-Folkwang Universität der Künste f'Essen, il-Ġermanja.

Il-vjaġġi taghha mad-dinja kollha sa minn età żgħira esponewha għal spettru vast u eklettiku ta' żfin: miż-żfin klassiku għall-movimenti Ażjatiċi tradizzjonali. Ma tonqosx lanqas il-kultura urbana.

Minn dawn l-elementi Crovisier sawret il-lingwa proprja tal-moviment taghha. Fi proposta individwalistika għall-koreografija kontemporanja mhux biss tuża l-esperjenza taghha bhala osservatriċi u žeffiena professjonali, iżda wkoll l-impulsi li jiġbudha lejn l-arkitettura, il-mużika u n-natura kif ukoll il-gisem u l-ispiritu tiegħu. Hemmhekk tara possibbiltajiet ta' espressjoni fiżika u spiritwali bla tarf.

Crovisier hija d-direttriċi artistika tal-kumpanija Lussemburgiża JC Movement Production.

Bhalissa qiegħda ddur id-dinja bix-xogħlijiet *Zement the solo*, *SIEBEN*, *The Hidden Garden*, *BOLERO*, *I(CE)(S)CREAM Boléro Femme*, *Afternoon of a Faun*, *JINJEON*, *ONNANOKO*, *MAHALAGA Landscapes* u *SAHASA*.

L-aktar xogħol reċenti taghha *THE GAME* se jittella' fl-2024.



Dorian Mallia

Dorian Mallia huwa l-fundatur u d-direttur artistiku ta' Moveo Dance Company u studjuż u żeffien professjonali.

Iggradwa mis-Central School of Ballet (CSB) ta' Londra fejn kiseb lawrja fiż-żfin u l-prestazzjoni professjonali u mbagħad kiseb ukoll Maġisteru fl-Istudji taż-Żfin mill-Università ta' Malta.

Qabel beda jsegwi l-istudji tiegħu fis-CSB Mallia attenda l-Johane Casabene Dance Conservatoire (Malta), l-Urdang Academy (Londra), il-Covent Garden Dance Company (Londra) u l-Akkademja tal-Istat tal-Ungerija.

Tul il-karriera tiegħu Mallia ta prestazzjonijiet mill-aqwa fil-livell internazzjonali ma' bosta kumpaniji, fosthom il-European Ballet (Londra), l-RBR Dance Company (Verona, l-Italja), il-LaMov Compania de Danza (Spanja), il-Paganini Dance Company (Ruma, l-Italja) u l-Mavinkhoodance (Singapor).

Fl-2008 waqqaf il-Move Dance Company u pproduċa repertorju vast ta' żfin illi ntwera kemm f'Malta kif ukoll f'diversi pajjiżi oħra, fosthom il-Ġermanja, ir-Repubblika Ċeka, ir-Renju Unit, l-Italja, Spanja u l-Istati Uniti.

Bħala studjuż taż-żfin Mallia beda jagħti taħditiet bħala lettur mistieden fl-Università ta' Malta fl-2012 u bħala lettur part-time fl-MCAST fl-2016 . Intant serva l-kariga ta' Kap tal-Balet u taż-Żfin Kontemporanju fid-Dance Project Studios tul 4 snin. Fl-2016 ta wkoll taħdita b'dimostrazzjoni dwar ir-riċerki tiegħu fl-Università ta' Chichester.

Wara li kiseb l-ewwel post fis-Central Trust Award fl-2006, Mallia żviluppa xogħol koreografiku għal Design for Dance illi ntwera fil-Bloomsbury Theatre (Londra). Żifen ukoll fid-Dance Works (Malta), fil-Mavinkhoodance (Londra), fit-Third Row Dance Company (Londra), fil-Malta International Arts Festival kif ukoll fiċ-ċerimonji tal-ftuħ tal-Commonwealth Heads of Government Meeting (CHOGM, Malta, 2015) u tal-Presidenza Maltija tal-Kunsill tal-Unjoni Ewropea (2017).

Flimkien ma' Diane Portelli fl-2018 rebah il-premju tal-Artist tas-Sena tal-Kunsill Malti għall-Arti.



Angele Galea

Angele Galea tharrġet bħala pjanista. Segwiet żewġ fellowships fil-prestazzjoni fuq il-pjanu u t-teorija mużikali.

Mill-1999 'l hawn ħadmet bħala attriċi u preżentatriċi fuq it-televiżjoni, ir-radju u l-palk kif ukoll fil-qasam taċ-ċinema.

Galea hija wkoll ikkwalifikata bħala għalliema tal-arti. L-aħħar esebizzjoni tagħha kienet il-kollaborazzjoni mal-attriċi Alba Florian Viton u mal-vidjografa Mia Scerri *The Insanity of Vanity* (2016).

Galea fasslet ukoll diversi disinji ta' settijiet u kostumi għall-produzzjonijiet fuq il-palk. Fost ix-xogħlijiet tagħha nsibu *Porn, the Musical* (MITP, Edinburgh 2009), *Babaw* (ŽiguŽajg, 2016) u *Antigone* (Manoel Theatre, 2018). Kienet ukoll il-mexxejja ewlenija tal-proġett *Get Your Act Together* (2017).

Galea ħadmet ukoll bħala Direttriċi Artistika ma' More or Less Theatre u bħala Direttriċi Artistika għal Science in the City (2019/20), Wahda Minna (2019), BioBank Outreach Play (2019), Jumping Genes (2020), Apocalysmas (2020), Like Now and Then (2020) u 'The Irretrievable' (2021).

Qdriet ukoll ir-rwol ta' Koordinatriċi Edukattiva għall-Fondazzjoni Valletta 2018.



Ann-Marie Camilleri

Ann-Marie Camilleri hija għalliema tal-Primarja. Tul dawn l-aħħar għaxar snin għallmet fil-Kulleġġ Stella Maris.

Ilha wkoll mat-tmien snin taħdem fit-teatru, l-aktar wara l-kwinti. Bdiet bħala sugġeritriċi għal *Children of a Lesser God* (2015), *Mela Hawn Xi Manikomju?* (2016), *Antigone* (2018), u *Għajn Ma Tara* (2018) – kollha taħt id-direzzjoni ta' Tyrone Grima.

Camilleri ħadmet ukoll fir-rwol ta' Direttriċi Xenografika għal Sean Buhagiar fil-produzzjoni teatrali *The Crucible* (2018). Ħadmet ukoll fuq diversi proġetti għall-kumpanija teatrali nazzjonali Maltija Teatru Malta matul il-programm tagħha tal-2018. Ukoll fl-istess rwol ma' Sean Buhagiar serviet ta' Assistentta Maniġer tal-Palk f'Raymond "Fight" Beck (2018) kif ukoll ta' Maniġer tal-Produzzjoni għal Toni Attard f'*Boulevard* (2018) u għal *Il-Madonna Tiegħi Aħjar Minn Tiegħek* (2018) ta' Peter Busuttil – ilkoll għal Teatru Malta.

Kienet ukoll Stage Assistant fil-produzzjonijiet *Il-Hanina Maddalena* (2018) u *Gawgaw – A Panto in the Dark* (2018).



Adrian Mamo

Il-perit Adrian Mamo ggradwa fl-Arkitettura u l-Inginerija mill-Università ta' Malta fl-1989 u ħadem bhala perit fl-Antiquities Section of the Works Department qabel ma waqqaf l-ARCHITECTS STUDIO fl-1995 flimkien ma' tliet kollegi oħrajn.

Adrian Mamo ddisinja u fassal is-settijiet ta' diversi produzzjonijiet teatrali għal bosta kumpaniji f'Malta. Għal MADC ddisinja *The Cherry Orchard*, *The Woman in Black*, *Rebecca*, *The Merchant of Venice*, *Les Liaisons Dangereuses*, *Little Shop of Horrors* u sitt pantomini għal żmien il-Milied: *Peter Pan*, *Rapunzel*, *Jack and the Beanstalk*, *Aladdin* u *Alison Wonderland*.

Għal Acting House Production kien responsabbli mis-settijiet ta' dawn il-produzzjonijiet: *The Open Couple*, *The Lady from the Sea* and *Who's Afraid of Virginia Woolf*.

Għal Masquerade Theatre Company, Mamo ddisinja s-settijiet ta' *Private Eyes*, *The Revue*, *Tin Pan Ali*, *Dracula Spectacula*, *Jekyll & Hyde* u *The Little Mermaid*.

Adrian Mamo ħadem ukoll mal-Maleth fuq il-produzzjonijiet *Il-Festa bil-Bandieri* u *Sawlu*. Mal-kumpanija Theatrecore ħadem fuq is-settijiet ta' *Bwani* u *Children of a Lesser God*. Produzzjonijiet oħrajn li ħadem fihom jinkludu *Ir-Rewwixta tal-Qassisin*, *The Marat Sade*, *Clouds* u x-xogħol mużikali *Grease*.

L-aħħar xogħlijiet tiegħu kienu *Jiena Nħobb*, *Inti Tħobb* u *Ċittadin Vassalli* għal Staġun Teatru Malti fit-Teatru Manoelu, kif ukoll *Il-Kappillan ta' Malta* u *Faith, Hope and Charity* ġewwa l-Forti Sant'Iermu.

Mamo huwa wkoll ko-fundatur u produttur ta' VOICES – wieħed mill-ikbar avvenimenti mużikali li jittellgħu f'Malta kull sentejn. Bejn l-2006 u l-2013 kien ukoll ċ-Chairman tal-Kunsill Malti għall-Arti u l-Kultura.

Bhalissa Adrian Mamo huwa l-president tal-Malta Society of Arts.



Nigel Baldacchino

Nigel Baldacchino huwa perit li madankollu jipproduci wkoll il-muzika u jaħdem bil-fotografija. It-tezi tal-Bačellerat tiegħu kkontemplat il-baži komuni u l-interazzjoni bejn il-percezzjoni u l-organizzazzjoni tal-hoss (muzika) u dik tal-ispazju (arkitettura).

Il-prattika artistika tiegħu tħaddan diversi mezzi, inkluži l-fotografija, il-produzzjoni tal-muzika, il-vidjow, it-test u d-disinn ta' oġġetti/spazji fiżiċi. L-użu tiegħu tal-fotografija jxaqleb l-aktar lejn id-dinamiċi artistici tal-pittura, l-iżjed għax ix-xogħol tiegħu – iżjed milli jesebixxi kontenut – spiss jevoka burdata b'expressjoni viżiva li twassal kummenti personali dwar il-percezzjoni ta' realtà kondiviża b'mod konxju.

Uhud mill-wirjiet fotografici tiegħu jinkludu *Sense of Place* (BOZAR Center of Fine Arts, Brussell, il-Belġju, 2012), *In Transit* (NRW Forum f'Dusseldorf / Stads Kantoor u Leewarden, 2017), *Transitions* (Peinture Fraiche, Brussell Belgium, 2020) u *BLINK* (Valletta Contemporary, Valletta, 2021).

Stampi tar-ritratti u x-xogħol tiegħu fil-vidjo nkisbu minn The Malta National-Community Art Museum fl-2017 bħala parti mill-kollezzjoni tagħhom.

Fl-2020 il-fotografija tiegħu ġiet ippubblikata wkoll fl-ewwel edizzjoni ta' GUP Magazine ta' 'FRESH EYES' – ċelebrazzjoni tal-aqwa talent fotografiku fl-Ewropa.

Fl-2019 Nigel ppubblika *Soon Out of Context* b'siltiet minn poeziji tiegħu pprezentati fi djalogu ma' immaġnijiet mehuda minn pubblikazzjonijiet antiki li llum daħlu fid-dominju pubbliku.

Fl-2014 Baldacchino ha sehem fil-Fawwara Cancer Project billi ddisinja għadd ta' installazzjonijiet awdjo u l-ktieb ta' poezija kull fighaxija kif mal-għabex tnin u tmurt saħħet il-jum ta' Glen Calleja.

Fl-2014 daħal ukoll fil-kitba akkademika bid-dokument *Relative Authenticity: Abstraction and the Digital Domain* għal Antae Journal.

Fid-dimensjoni tal-hoss Baldacchino beda johloq il-muzika u jitgħallem il-produzzjoni fl-2011 permezz tal-proġett tiegħu *Fastidju* billi żviluppa ideat muzikali mhux maħduma ma' produttori lokali bħal Mario Sammut. Fl-2014 il-proġett tnedja f'album bl-istess isem.

Bl-esperjenza li keiseb matul dan il-proġett Baldacchino mbagħad iproduca diversi xogħlijiet muzikali, fosthom prestazzjoni f'għar flimkien mal-mużiċist esperimentali Aaron Dilloway u għadd ta' soundtracks għal wirjiet teatrali lokali u biċċiet vidjografici.

Is-soundtracks tiegħu jinkludu filmati bħal 4.1868 *The Theory of Heat* (2012) ta' Adrian Abela u *SONUS: The sound of sonnets and the paper memory machine* (2014). Il-wirjiet teatrali jinkludu *S-S-Spaces* (2013) ta' Rebecca Camilleri/Nicola Rayworth u *LIMBUS* ta' Teatru Santwarju (2016).

Mat-tikketta Belġjana *Complex Holiday* fl-2021 Baldacchino ppubblika bħala solista – taħt l-isem *Pool Night* – l-ewwel materjal ambient esperimentali tiegħu bit-titlu *Everything Is Still Here*.



Kenneth Scicluna

Kenneth Scicluna pproduċa films li ntwerew f'aktar minn 60 festival mad-dinja. Huwa membru fil-forum Talent Berlinale u membru tal-Akkademja Ewropea tal-Films.

Scicluna iddebutta f'dan il-qasam fl-2001 bil-feature studentesk *Genesis* – l-ewwel film Malti li ntwera internazzjonalment mis-snin sebgħin.

Il-film narrattiv qasir *The Isle*, ikkummissjonat minn Zentropa fl-2004, irċieva kummenti pożittiv ħafna minn Time Out ta' Londra.

Fl-2011 il-film *Daqqet ix-Xita* rebbħu l-premji tal-Aqwa Direttur Lokali u tal-Aqwa Ċinematografija fil-Malta International Short Film Festival. Intant il-film intwera f'bosta festivals internazzjonali prestiġjużi, fosthom l-Oaxaca International Film Festival (il-Messiku), il-Mediterranean Short Film Festival (Tangier, il-Marokk), id-Cyprus International Film Festival (Ċipru), is-Salento Finibus Terrae and Trani Film Festival (l-Italja), l-Eurocine27 (Madrid u Brussell), ix-Short Film Corner (Cannes, Franza) u r-Raindance Film Festival (Londra).

Il-film qasir *Elegġija* (2014) – xogħol imnebbah mill-poeżija ta' Doreen Micallef Chritien – kien l-ewwel wieħed mis-sensiela Poetry on Film. Fl-2018 reġa' deher f'din is-serje flimkien mal-awtriċi Clare Azzopardi bil-film *Kafê*. Iż-żewġ films inħadmu bl-appoġġ u bil-kollaborazzjoni ta' Inizjamed u tal-Fondazzjoni Valletta 2018.

Intant fl-2017 idderieġa *MK* – film qasir dwar iż-żeffien Malasjan Mavin Khoo filwaqt illi pproduċa wkoll l-ewwel film taż-żfin ta' ŻfinMalta, *Selah*.

Scicluna huwa wkoll lettur mistieden fl-Università ta' Malta. Bħala kelliem favur l-introduzzjoni tal-istudji ċinematografiċi sa mill-ewwel snin tal-iskola, bl-għajjnuna tal-Kunsill Malti għall-Arti ħa sehem f'diversi proġetti ma' tfal fil-produzzjoni ta' films.

Ukoll mat-tfal, fl-2018 mexxa l-proġett *Tafxnaf* illi pproduċa – bħala parti mill-attivitatiet kulturali tal-Valletta 2018 – ħames films qosra minn stejjer miktuba minn studenti tal-Form 2.

Scicluna kien membru tal-ġurija tal-films qosra tal-Valletta Film Festival (2016) u tal-Kinemastik Short Film Festival (2012).



Steven Levi Vella

Steven Levi Vella twieled fl-1993. Jaħdem bħala fotografu u direttur mal-Ewropa kollha, b'mod partikulari ma' gruppi mużikali u artisti.

Fl-arti tiegħu Vella jišhaq fuq l-istejjer li jara mill-ġħajn tal-lenti u fuq l-interpretazzjoni tiegħu ta' dak li jinnota, biex b'hekk joħroġ fil-beraħ dak li jkun filfatt moħbi. Vella ma jillimitax lilu nnifsu għal tema jew ġeneru wieħed għax jemmen li l-libertà tal-espressjoni u tal-imaġinazzjoni toħloq triq fil-misterjuż u f'dak li għadu ma jkunx skopert.

Għalhekk, għadilli huwa magħruf ħafna għall-hidma artistika tiegħu fil-qasam tal-fotografija tal-moda, Vella jmur lil hinn – f'dak li hu jsejjaħ *“il-vjaġġ tiegħu għall-ħelsien artistiku”*.

Fid-dinja tat-teatru, fl-2017 Steve Levi Vella ħadem mad-direttur Tyrone Grima fuq il-fotografija tal-produzzjoni *Antigone*.

Tim Kreattiv

Produttur u traduttur | Kevin Saliba

Direttur | Tyrone Grima

Atturi | Antonella Axisa
Sarah Camilleri
André Mangion
Sean Briffa

Koreografi | Yuko Kominami
Jill Crovisier
Dorian Mallia

Disinjatur tas-sett | Adrian Mamo

Kostumi | Angele Galea

Filmografu | Kenneth Scicluna

Fotografu | Steven Levi Vella

Muzika | Nigel Baldacchino

Assistenti manijer tal-palk | Ann-Marie Camilleri

Bini tas-sett | Aaron Bezzina

Disinn tad-dawl | Dali Aguerbi

Ringrazzjament speċjali lill-persunal kollu ta' Spazju Kreattiv li ħadem fuq din il-produzzjoni, lill-Kulleġġ Malti tal-Arti, Xjenza u Teknoloġija (MCAST) talli assistenza loġistika u lill-Kunsill Malti għall-Arti li ffinanzja dan il-proġett.



ABBONA GHAN NEWSLETTER TAGHNA



#SpazjuKreattiv

kreattivita.org

+356 21223200

Il-Qalba
tal-Krea
tivita

Qalbat
Kreativita